

إِنْ شَاءَ اللَّهُ عَزَّوَجَلَّ  
کہنے کی برکتیں

09-September-2021

ہفتہ وار سنتوں بھرے اجتماع میں ہونے والا  
سنتوں بھرا بیان

(For Islamic Brothers)

9 ستمبر، 2021ء كو پاڪستان كے ہفتہ وار اجتماعات ميں ہونے والا بيان

# اِنْ شَاءَ اللّٰه كِهْنِي كِي بَر كَتِيں

اس بيان ميں آپ جان سكيں گے...

❁... حضرت جزئيل رَحْمَةُ اللّٰهِ عَلَيْهِ كَا ايمان افروز واقعہ

❁... تفويض كے كہتے ہيں؟

❁... اِنْ شَاءَ اللّٰه كِهْنِي كِي بَر كَتِيں

❁... بدشگونى كے متعلق اسلام كى تعليمات

پيشكش

اَلْمَدِينَةُ الْعِلْمِيَّةُ (اسلايك ريسرچ سنٹر)

(شعبہ بياناتِ دعوتِ اسلامي)

اَلْحَمْدُ لِلّٰهِ رَبِّ الْعَالَمِيْنَ وَالصَّلٰوةُ وَالسَّلَامُ عَلٰى سَيِّدِ الْمُرْسَلِيْنَ ط  
 اَمَّا بَعْدُ! فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط  
 اَلصَّلٰوةُ وَالسَّلَامُ عَلَيْكَ يَا رَسُوْلَ اللّٰهِ وَعَلٰى اٰلِكَ وَاَصْحٰبِكَ يَا حَبِيْبَ اللّٰهِ  
 اَلصَّلٰوةُ وَالسَّلَامُ عَلَيْكَ يَا نَبِيَّ اللّٰهِ وَعَلٰى اٰلِكَ وَاَصْحٰبِكَ يَا نُوْرَ اللّٰهِ  
 نَوَيْتُ سُنَّتَ الْاِعْتِكَافِ (ترجمہ: میں نے سُنَّتِ اعْتِكَافِ كِي نِيَّتِ كِي)

**پیارے اسلامی بھائیو!** جب بھی مسجد میں حاضری نصیب ہو، یاد کر کے اعتکاف کی نیت کر لیا کیجئے! ذرا سی توجہ کی ضرورت ہے، **اِنْ شَاءَ اللّٰهُ الْكَرِيْم!** ڈھیروں ثواب ہاتھ آئے گا۔ یاد رکھئے! مسجد میں کھانا، پینا، سونا، سحری افطاری کرنا، دم کیا ہو پانی یا آبِ زَمْ زَمْ پینا وغیرہ شرعاً جائز نہیں، اعتکاف کی نیت کر لیں گے تو یہ کام بھی جائز ہو جائیں گے۔ خیال رہے! محض کھانے، پینے وغیرہ کے لئے اعتکاف کی نیت کرنا دُرُست نہیں، اعتکاف کی نیت اللہ پاک کی رضا کے لئے ہونی چاہیے، اگر آپ مسجد میں ہیں، کھانا وغیرہ آگیا یا سونے کا ارادہ بن گیا تو اللہ پاک کی رضا کے لئے اعتکاف کی نیت کیجئے، کچھ دیر ذکرُ اللہ کیجئے، اب چاہیں تو کھا، پی یا سو سکتے ہیں۔

## درودِ پاک کی فضیلت

اللہ پاک کے حبیب، دلوں کے طبیب صَلَّى اللّٰهُ عَلَيْهِ وَاٰلِهٖ وَسَلَّمَ نے فرمایا: جو بندہ محبت اور شوق کے ساتھ 3 مرتبہ دن میں اور 3 مرتبہ رات کو مجھ پر درودِ پاک پڑھے، اللہ پاک پر حق ہے کہ اس کے اُس دن اور اُس رات کے گناہ مُعَاف فرمادے۔<sup>(1)</sup>

**اے مہاشقانِ رسول!** اگر ہم تھوڑی سی توجہ کریں تو کتنی آسانی سے گناہ بخشوائے جا سکتے ہیں، مثلاً صبح نمازِ فجر باجماعت ادا کریں، سر جھکائیں، آنکھیں بند کریں اور سبز سبز گنبد

\*\*\*

① ... معجم الکبیر، جلد: 8، صفحہ: 69، حدیث: 15316۔



شك اللہ بندوں کو دیکھتا ہے۔

**پیارے اسلامی بھائیو!** یہ اصل میں حضرت موسیٰ عَلَيْهِ السَّلَام کے ایک اُمتی کا قول ہے جسے اللہ کریم، رحمن و رحیم نے قرآن کریم میں ذِکْر فرمایا۔ واقعہ یوں ہوا کہ فرعون جو انتہائی سرکش، سخت ظالم، کافر بادشاہ تھا اور خُداى کا جھوٹا دعوىٰ کرتا تھا، اس کے بچپا زاد بھائی کو اللہ پاک نے ہدایت کا نُور عطا فرمایا اور وہ حضرت موسیٰ عَلَيْهِ السَّلَام کا کلمہ پڑھ کر ایمان لے آئے۔ فرعون چونکہ سخت ظالم تھا، ایمان قبول کرنے والوں پر ظلم و ستم کے پہاڑ توڑتا تھا، اس لئے شروع شروع میں انہوں نے اپنا ایمان چھپائے رکھا۔ حضرت عبد اللہ بن عباس رَضِيَ اللهُ عَنْهُ کی روایت کے مطابق ان کا نام ”جَزَيْئِل“ تھا۔<sup>(1)</sup>

ایک بار فرعون نے اپنے وزیروں مُشیروں کا ایک اجلاس بلایا اور ان سے مشورہ کیا کہ حضرت موسیٰ عَلَيْهِ السَّلَام جن کی تبلیغ دِن بہ دِن ترقی کر رہی ہے، ان کے پیروکار بڑھ رہے ہیں، حضرت موسیٰ عَلَيْهِ السَّلَام کو کیسے روکا جائے، اس تبلیغ کی راہ میں رکاوٹ کیسے ڈالی جائے؟ اس ایجنڈے کے تحت اجلاس میں سب سے پہلی رائے فرعون نے دی، بولا:

ترجمہ: مجھے چھوڑ دو تا کہ میں موسیٰ کو قتل کر دوں

ذُرُونِيْ اَقْتُلْ مُوسٰى

(پارہ: 24، سورہ مؤمن: 26)

لَا حَوْلَ وَلَا قُوَّةَ اِلَّا بِاللّٰهِ! خُدا کی لعنت ہو فرعون پر، اس بد بخت کی سرکشی اور جُرأت دیکھئے! اللہ پاک کے نبی عَلَيْهِ السَّلَام کو مَعَاذَ اللّٰهِ! شہید کر ڈالنے کے منصوبے بنا رہا ہے۔

یہ تاریخ انسانی کا بہت بد نما پہلو ہے کہ انسان اپنے مُحْسِن ہی کا دُشمن بنتا ہے، جو

\*\*\*

① ... تفسیر مظہری، پارہ: 24، سورہ مؤمن، زیر آیت: 28، جلد: 6، صفحہ: 201۔

انسان کا بھلا چاہتا ہے، انسان اسی کے خلاف سازشیں کرتا ہے، تاریخ اٹھا کر دیکھ لیجئے! جب بھی کسی نے حق کی آواز بلند کی، لوگوں کو جنت کی طرف بلايا، انہیں نیک رستے کی ترغیب دی لوگ اسی مبلغ کے دشمن ہوئے ❀ حضرت نُوح عَلَيْهِ السَّلَام نے 950 سال تبلیغ فرمائی، لوگوں کو جنت کا رستہ بتاتے رہے، اللہ پاک کا قُرب حاصل کرنے کا دُرست طریقہ بتاتے رہے، ترقی کی راہیں دکھاتے اور سمجھاتے رہے مگر قوم نے حضرت نُوح عَلَيْهِ السَّلَام کی ایک نہ سنی، 950 سال میں صرف 80 لوگوں نے کلمہ پڑھا، لوگ حضرت نُوح عَلَيْهِ السَّلَام پر ظلم ڈھاتے، آپ کو مذاق مسخری کا نشانہ بناتے اور آپ عَلَيْهِ السَّلَام پر مَعَاذَ اللّٰه! جسمانی تشدد کرنے سے بھی باز نہ آتے تھے ❀ حضرت ابراہیم عَلَيْهِ السَّلَام نے حق کی آواز بلند فرمائی، لوگوں کو جنت کا راستہ دکھایا تو نمرود اور اس کی قوم نے حضرت ابراہیم عَلَيْهِ السَّلَام کو مَعَاذَ اللّٰه! بھڑکتی آگ میں ڈالنے کی ناپاک جسارت کی ❀ کتنے انبیائے کرام عَلَيْهِمُ السَّلَام کو تو مَعَاذَ اللّٰه! سرکش کافروں نے شہید بھی کر ڈالا۔

غرض؛ یہ انسانی تاریخ کا انتہائی بد نما پہلو ہے کہ انسان خود پسندی کا شکار ہوتا ہے، انسان غرور اور تکبر کے نشے میں آپے سے باہر ہوتا ہے، ڈھیٹ بنتا ہے، ضد کرتا ہے اور بہت دفعہ اسی خود پسندی کی وجہ سے، اسی غرور اور تکبر کی وجہ سے ذلت کے ایسے گہرے گڑھے میں گرتا ہے کہ اسے دوبارہ سر اٹھانے کی ہمت نہیں ہوتی۔ فرعون بھی ایسا ہی تھا، یہ بھی خود پسندی کا شکار تھا، یہ بھی غرور اور تکبر کے نشے میں بد مست تھا، حضرت موسیٰ عَلَيْهِ السَّلَام اسے حق کی دعوت دیتے تھے، جنت کا رستہ بتاتے تھے اور یہ تاج و تخت کے نشے میں، حکومت کے نشے میں، طاقت کے نشے میں حضرت موسیٰ عَلَيْهِ السَّلَام کے خلاف سازش

کر رہا تھا، یہ دلائل کے ذریعے تو حضرت موسیٰ عَلَیْہِ السَّلَام کا مقابلہ نہیں کر پایا تھا، جب حضرت موسیٰ عَلَیْہِ السَّلَام نے اپنے نبی ہونے کے دلائل دیئے، معجزات دکھائے تو فرعون نے کہا: یہ جاڈو ہے۔ فرعون نے جاڈو گر اکٹھے کئے، مقابلہ کروایا، جاڈو گروں نے اپنی اپنی رسیاں پھینکیں، سب کی رسیاں سانپ بن گئیں، حضرت موسیٰ عَلَیْہِ السَّلَام نے جب ان کے مقابلے میں اپنا عصا مبارک میدان میں ڈالا تو وہ بڑا اژدھا بن گیا اور جاڈو گروں کی رسیوں کو کھا گیا، اس عظیم الشان معجزے کو دیکھ کر سارے جاڈو گر سجدے میں گر گئے، سب نے کلمہ پڑھا اور حضرت موسیٰ عَلَیْہِ السَّلَام کے غلام بن گئے۔<sup>(1)</sup>

یعنی فرعون دلائل کے ذریعے سے حضرت موسیٰ عَلَیْہِ السَّلَام کا مقابلہ نہیں کر سکتا تھا، اس لئے اس نے حضرت موسیٰ عَلَیْہِ السَّلَام کو شہید کر دینے کی سازش رچائی، اپنے وزیر مشیر بلانے، انہیں اپنے منصوبے پر آمادہ کیا۔

لیکن اللہ پاک کی قدرت دیکھئے! پہلے ایک بار جب فرعون کو خواب کے ذریعے معلوم ہوا تھا کہ بنی اسرائیل میں ایک بچہ پیدا ہو گا جو بڑا ہو کر فرعون کا تخت الٹ دے گا، اس وقت فرعون نے ہزاروں بچے قتل کروائے تھے مگر اللہ پاک نے حضرت موسیٰ عَلَیْہِ السَّلَام کو اسی کے گھر میں، اس کی آنکھوں کے سامنے پروان چڑھایا اور یہ کچھ نہ کر سکا،<sup>(2)</sup> اب جب فرعون حضرت موسیٰ عَلَیْہِ السَّلَام کو شہید کرنے کے منصوبے بنا رہا تھا تو اللہ پاک نے اسی کی قوم سے، اسی کے قبیلے سے، اسی کے خاندان سے، اس کے چچا زاد بھائی حضرت

\*\*\*

①... تفصیل کے لئے دیکھئے: پارہ: 9، سورہ اعراف، آیت: 109 تا 122۔

②... صراط الجنان، پارہ: 24، سورہ مؤمن، زیر آیت: 25، جلد: 8، صفحہ: 548۔

جَزۡئِیۡل رَحْمَۃُ اللّٰہِ عَلَیْہِہٖ كُو حَضْرَت مَوۡسٰی عَلَیْہِ السَّلَام كَا حَمَآتِیۡ بِنَا دِیَا۔ چنانچہ جب فرعون نے حضرت مَوۡسٰی عَلَیْہِ السَّلَام كُو مَعَاذَ اللّٰہِ! شہید كِر ڈالنے كَا منصوبہ بنایا، اس وقت فرعون كے چچا زاد بھائی حضرت جَزۡئِیۡل رَحْمَۃُ اللّٰہِ عَلَیْہِہٖ كِی غیرتِ اِیْمَانِی جُوشِ مِیۡں آئى، جب تِك انہیں لہٰبِی جَان كَا خطرہ تھا، اس وقت تِك تُو انہوں نے اپنا اِیْمَان چھپایا ہوا تھا مگر اب بات اللہ پاك كے نبى، حضرت مَوۡسٰی عَلَیْہِ السَّلَام كِی عَزَّت كِی تھى، اَب اِیْمَانِ چھپانا حَكْمَت كے خلاف تھا، لہٰذا حضرت جَزۡئِیۡل رَحْمَۃُ اللّٰہِ عَلَیْہِہٖ نے فِرْعَوْنَ كُو ٹوكا، اسى كے دربار مِیۡں كھڑے ہو كر اِیك لمبى تقریر كى، فِرْعَوْنَ كُو اور اس كے درباریوں كُو اللہ پاك كے عذاب سے ڈرایا، حضرت نُوحِ عَلَیْہِ السَّلَام كِی، حضرت هُوْدِ عَلَیْہِ السَّلَام، حضرت صَالِحِ عَلَیْہِ السَّلَام كِی قوموں كَا حال سُنایا، انہیں حضرت یُوسُفِ عَلَیْہِ السَّلَام كَا دُورِ نُبُوتِ یَا دِ كُر وَا یَا كِه اِسى مُلْكِ مِصْرِ مِیۡں حضرت یُوسُفِ عَلَیْہِ السَّلَام كِی حَكُومَت تھى، حضرت یُوسُفِ عَلَیْہِ السَّلَام كِی اللہ پاك كے نبى تھے، حضرت یُوسُفِ عَلَیْہِ السَّلَام كِی اِسى بات كِی دَعْوَتِ دِیَا كرتے تھے، جس بات كِی دَعْوَتِ آج حضرت مَوۡسٰی عَلَیْہِ السَّلَام دے رہے ہِیۡں، لہٰذا اے فرعون! اے فرعون كِی قوم! اے فرعون كے وزیرو! تم بھى كلمہ پڑھو، اِیْمَانِ قَبُولِ كِرو، اللہ پاك كے عذاب سے پناہ مانگو، جَنَّت كے رستے پر چلو۔

حضرت جَزۡئِیۡل رَحْمَۃُ اللّٰہِ عَلَیْہِہٖ كِی یہ اِیك لمبى تقریر تھى جسے اللہ پاك نے پارہ: 24، سورہٴ مَوۡمِنِ مِیۡں ذَكْر فرمایا۔ (1) ان كِی یہ پُورى تقریر سُن كر بھى فِرْعَوْنَ كُو، اس كے وزیروں، مشیروں كُو عقل نہ آئى، آخِر مِیۡں انہوں نے اپنى بات خَتْم كرتے ہوئے فرمایا:

\*\*\*

①... تفصیل كے لئے دیکھئے: پارہ: 24، سورہٴ مَوۡمِنِ، آیت: 26 تا 43۔

فَسْتَدْكُرُوْنَ مَا اَقُوْلُ لَكُمْ ط

ترجمہ: تو جلد ہی تم وہ یاد کرو گے جو میں تم سے

(پارہ: 24، سورہ مؤمن: 44) کہہ رہا ہوں۔

یعنی اے فرعون! اے فرعون کے ساتھیو! آج تمہیں میری بات سمجھ نہیں آرہی مگر عنقریب جب اللہ پاک کا عذاب آئے گا اور تمہیں اپنی لپیٹ میں لے گا، تب تم میری باتوں کو یاد کرو گے۔ اس پر فرعون اور اس کے وزیروں، مشیروں نے اس غیرت مند مؤمن حضرت جزئیل رَحْمَةُ اللّٰهِ عَلَيْهِ کو دھمکی دی اور کہا: تم نے ہمارے دین کی مخالفت کی تو ہم تمہارے ساتھ بری طرح پیش آئیں گے۔ (1)

اس پر حضرت جزئیل رَحْمَةُ اللّٰهِ عَلَيْهِ نے اپنے پختہ ایمان کا مظاہرہ کرتے ہوئے کہا:

ترجمہ: اور میں اپنے کام اللہ کو سونپتا ہوں، بے

شک اللہ بندوں کو دیکھتا ہے۔

وَأَفْوْضُ أَمْرِي إِلَى اللّٰهِ ط اِنَّ اللّٰهَ بَصِيْرٌ

بِالْعِبَادِ ﴿٢٤﴾

رکھتے ہیں جو اللہ کی قُدْرَت پہ بھروسہ  
دُنیا میں کسی کی وہ خوشامد نہیں کرتے

حضرت جزئیل رَحْمَةُ اللّٰهِ عَلَيْهِ نے اپنا معاملہ اللہ پاک کے سپرد کیا تو اللہ پاک نے

فرعون سے آپ کی حفاظت فرمائی۔ ارشاد ہوتا ہے:

ترجمہ: تو اللہ نے اسے ان کے مکر کی برائیوں سے

بچالیا اور فرعونیوں کو بُرے عذاب نے آگھیرا۔

فَوَقَّهَ اللّٰهُ سَيِّئَاتِ مَا مَكَرُوْا وَاَوْحٰى اِلَيْهِ

فِرْعَوْنَ سَوْعًا الْعَذَابِ ﴿٢٥﴾

(پارہ: 24، سورہ مؤمن، آیت: 45)

\*\*\*

1... صراط الجنان، پارہ: 24، سورہ مؤمن، زیر آیت: 44، جلد: 8، صفحہ: 568۔

مفسّرین کرام فرماتے ہیں: فرعون کو، اس کی قوم کو ایمان کی دعوت دینے کے بعد حضرت جزئیل رَحْمَةُ اللّٰهِ عَلَيْهِ فرعون کے دربار سے چلے گئے اور ایک پہاڑ پر جا کر اللہ پاک کی عبادت میں مصروف ہوئے، فرعون نے ان کے پیچھے سپاہی بھیجے کہ جاؤ! انہیں پکڑ کر لاؤ۔ جب سپاہی اس پہاڑ پر پہنچے تو دیکھا کہ حضرت جزئیل رَحْمَةُ اللّٰهِ عَلَيْهِ عبادت میں مصروف ہیں اور جنگلی جانور (مثلاً شیر، چیتا وغیرہ) ان کے ارد گرد پہرہ دے رہے ہیں، یہ منظر دیکھ کر فرعونی سپاہیوں کے رونگٹے کھڑے ہو گئے اور وہ ڈر کر واپس بھاگ گئے۔<sup>(1)</sup>

جسے تو پکڑ لے اس کو چھڑا سکتا نہیں کوئی | اسے پھر کون پکڑے جس کو مولیٰ تو رہا کر دے اس کے بعد فرعون اور اس کی قوم پر عذاب آیا اور انہیں دریا میں غرق کر دیا گیا۔

مِثَّتْ كَسْ كَسْ فِيْ مِيْنٍ فَفَاعَسَا كَوْنٌ لِّمَاتَا هِيَا | يٰهِيََا جُو سَرَا تُهَاتَا هِيَا، اسے جھکنا ہی پڑتا ہے

صَلُّوْا عَلَيَّ الْحَبِيْبِ صَلَّى اللّٰهُ عَلَيَّ مُحَمَّدٍ

## راحت و سکون پانے کی ایک نسخہ

پیارے اسلامی بھائیو! قرآن کریم میں بیان ہونے والی اس ایمان افروز حکایت میں علم و حکمت کے بہت سارے مدنی پھول ہیں، ایک اہم مدنی پھول جو ہمیں سیکھنے کو ملا وہ ہے: حضرت جزئیل رَحْمَةُ اللّٰهِ عَلَيْهِ کا یہ فرمان:

وَأَفْوَضُ أَمْرِي إِلَى اللّٰهِ ط | ترجمہ: اور میں اپنے کام اللہ کو سونپتا ہوں

تفویض: یعنی اپنے معاملات اللہ پاک کے سپرد کر دینا، کیسا ہی بڑا امتحان آجائے، کیسی ہی مشکل آجائے، مومن بندے کا بس ایک ہی ذہن ہو: میں اپنے معاملات اللہ پاک

\*\*\*

① ... تفسیر جیلانی، پارہ: 24، سورہ مؤمن، زیر آیت: 44، جلد: 4، صفحہ: 322۔

کے سپرد کرتا ہوں۔ دیکھئے! حضرت جِزْنِیل رَحْمَةُ اللّٰهِ عَلَيْهِ نے اپنا معاملہ اللہ پاک کے سپرد کیا تو اللہ پاک نے آپ رَحْمَةُ اللّٰهِ عَلَيْهِ کی فرعون سے حفاظت فرمائی اور جنگلی جانور جو انسان کے دشمن ہوتے ہیں، اللہ پاک نے ان ہی کو آپ کا محافظ بنا کر کھڑا کر دیا۔

حُجَبَاتُ السَّلَام، امام محمد بن محمد غزالی رَحْمَةُ اللّٰهِ عَلَيْهِ کے پیر صاحب فرماتے ہیں: دَعِ التَّوْبَةَ اِلَى مَنْ خَلَقَكَ تَسْتَوِرْهُ یعنی اپنی تدبیر اپنے خالق کے حوالے کر دو! سکون اور راحت میں رہو گے۔ (1)

## انسان اپنی تدبیر میں ناقص ہے

**پیارے اسلامی بھائیو!** یہ بات ہمیشہ یاد رکھنی چاہئے کہ انسان اپنی تدبیر میں ناقص ہے۔ ہمارے پاس کمال کی عقل ہو، ہزار سائنسی آلات ہوں، ہم لاکھ ترقی کر جائیں، پھر بھی ہماری تدبیر ناقص ہے، اَضَلُّ قُدْرَت، اَضَلُّ طَاقَت، اَضَلُّ تَدْبِيرِ اللّٰهِ پَاک کی ہے، اللہ پاک جو تدبیر فرماتا ہے وہ کامل و اکمل ہوتی ہے۔

❁ سُلْطَانُ الْمُفَسِّرِينَ حضرت عبد اللہ بن عباس رَضِيَ اللّٰهُ عَنْهُ ایک روز تشریف فرما تھے، لوگ آپ کی خدمت میں حاضر تھے، حضرت عبد اللہ رَضِيَ اللّٰهُ عَنْهُ لوگوں کو دین کی باتیں سکھا رہے تھے، گویا ایک درس والا ماحول تھا، حضرت عبد اللہ بن عباس رَضِيَ اللّٰهُ عَنْهُ نے حضرت سلیمان عَلَيْهِ السَّلَام کے ہُدُود کے متعلق بتایا کہ ہُدُود زمین کے نیچے بہتے ہوئے پانی کو دیکھ لیتا ہے اور پانی کی گہرائی کا بھی اندازہ کر لیتا ہے۔

یہ سن کر ایک شخص نے سوال کیا: عالی جاہ! یہ کیسے ہو سکتا ہے؟ ہمارے نیچے جال بچھاتے

\*\*\*

❶... منہاج العابدین (مترجم)، صفحہ: 300۔

ہیں، اس پر تھوڑی سی مٹی ڈالتے ہیں، اوپر دانے ڈال دیتے ہیں، ہڈ ہڈ دانے چگنے کے لئے آتا ہے، ہمارے بچے اسے جال میں پھنسا کر پکڑ لیتے ہیں۔ جب ہڈ ہڈ تھوڑی سی مٹی کے نیچے بچھا ہو جال نہیں دیکھ پاتا تو زمین کے نیچے کئی فٹ گہرائی میں بہتا ہو پانی کیسے دیکھ سکتا ہے؟

حضرت عبد اللہ بن عباس رَضِيَ اللهُ عَنْهُ نے اس سوال کا بہت ایمان افروز جواب دیا، فرمایا: اِذَا نَزَلَ الْقَضَاءُ وَالْقَدْرُ ذَهَبَ اللَّبُّ وَعَمِيَ الْبَصَرُ یعنی جب تقدیر غالب آتی ہے تو عقل کام نہیں کرتی، آنکھیں اندھی ہو جاتی ہیں۔<sup>(1)</sup>

یہی انسان کا حال ہے، اللہ پاک کی تدبیر ہمیشہ غالب آتی ہے، انسان کی تدبیر دھری کی دھری رہ جاتی ہے۔ ❀ مولانا روم رَحِمَهُ اللهُ عَلَيْهِ نے مثنوی شریف میں ایک عبرتناک واقعہ ذکر فرمایا: ایک بار ایک فلسفی کہیں سے گزر رہا تھا، اُس کے کانوں میں تلاوتِ قرآن کی آواز آئی، کوئی شخص سورہ مُلک کی تلاوت کر رہا تھا، جب اُس نے سورہ مُلک کی آخری آیت تلاوت کی، جس میں اللہ پاک فرماتا ہے:

قُلْ اَسْرَأْتُمْ اِنْ اَصْبَحَ مَا وُكْمٌ عَوْرًا  
فَمَنْ يَّاتِيكُمْ بِسَاءٍ مَّعِينٍ ﴿٣٠﴾

ترجمہ: تم فرماؤ: بھلا دیکھو تو اگر صبح کو تمہارا پانی زمین میں دھنس جائے تو وہ کون ہے جو تمہیں نگاہوں کے سامنے بہتا ہو پانی لادے؟

(پارہ 29، سورۃ الملک: 30)

یہ آیت کریمہ سُن کر وہ فلسفی تکبّر اور غرور سے بولا: یہ کونسی مشکل بات ہے، اگر اللہ پاک پانی کو زمین میں دھنسا دے تو ہم سائنس کے بل پر مختلف آلات کے ذریعے پانی کو پھر نکال لیں گے۔ فلسفی نے یہ بات کہی اور اپنے راستے چلا گیا، رات کو جب یہ سویا تو

\*\*\*

① ... تفسیر بغوی، پارہ 9، سورہ نمل، زیر آیت: 20، جلد: 3، صفحہ: 392۔

خواب میں دیکھا کہ ایک بہت طاقتور شخص آیا، اس نے اس فلسفی کے منہ پر زور دار طمانچہ مارا، جس سے اس کی دونوں آنکھیں نکل گئیں اور ساتھ ہی آنکھوں میں جو نور کا ایک ایک قطرہ پانی تھا وہ زمین پر گر کر خشک ہو گیا۔

خواب میں آنے والے اس شخص نے خواب ہی میں کہا: اے بدنصیب! اگر تُو واقعی کُدال، پھاڑے اور دیگر سائنسی آلات کے ذریعے، اللہ پاک کی مدد کے بغیر زمین سے پانی نکال سکتا ہے تو اپنی آنکھوں سے نکلنے والے ان دو قطروں کو زمین سے نکال کر دکھا؟ صبح کو جب فلسفی اٹھا تو آنکھیں پھوٹی ہوئی تھیں، کچھ دکھائی نہیں دے رہا تھا، غرور و تکبر کا سارا نشہ بھی اتر چکا تھا اور اللہ، اللہ پکار رہا تھا۔

کسى کو تاج و قار بخشے، کسى کو ذلت کے غار بخشے  
جو سب کے ماتھے پہ مہرِ قدرت لگا رہا ہے، وہی خدا ہے

✿ ٹائی ٹینک دُنیا کا مضبوط ترین سمندری جہاز تھا، اسے سمندر کا بادشاہ کہا گیا تھا، انجینئرز نے ٹائی ٹینک بنانے میں اپنے پوری قوت اور مہارت لگائی، اسے بنانے میں ساڑھے سات ملین ڈالر خرچ آیا اور تقریباً 4 سال میں تیار ہوا، ٹائی ٹینک کے متعلق یہ دعویٰ کیا گیا تھا کہ یہ جہاز کبھی نہیں ڈوبے گا بلکہ کہا جاتا ہے کہ اس کے مالک نے کہا تھا: ٹائی ٹینک کو طوفانِ نُوح بھی نہیں ڈبو سکتا مگر بد قسمتی سے یہ سمندری جہاز صرف 4 یا 5 دن سمندر میں گزار پایا، اپنے پہلے ہی سفر میں ٹائی ٹینک ایک برفانی تودے کے ساتھ ٹکرایا اور ڈوب کر فنا ہو گیا۔

یہ ہے انسان کی تدبیر کا حال...! معلوم ہوا انسان چاہے جتنی بھی ترقی کر لے، جتنا بھی عقل مند ہو جائے، جتنا بھی طاقت ور ہو جائے، بہر حال انسان اپنی تدبیر میں

ناقص ہے، اور یہی حقیقت ہے، اسے کبھی بھی جھٹلایا نہیں جاسکتا۔

کسی کو سوچوں نے کب سراہا، وہی ہوا جو خدا نے چاہا  
جو اختیارِ بشر پہ پہرے بٹھا رہا ہے، وہی خدا ہے

## نتائجِ کمالِ اللہ پاک ہے

پیارے اسلامی بھائیو! یہاں اس بات پر بھی غور فرمائیے کہ ہم اس دُنیا میں صرف کام کا اختیار رکھتے ہیں، نتائج کا اختیار ہمارے پاس نہیں ہے، نتائجِ کمالِ اللہ پاک ہے، ہم اس دُنیا میں خواب سجاتے ہیں، ہم منصوبے بناتے ہیں، ہم محنت کرتے ہیں، ہم کام کرتے ہیں، اپنی طرف سے بڑے بااعتماد ہوتے ہیں کہ میں اپنے مقصد میں کامیاب ہو کر رہوں گا مگر ہوتا وہی ہے جو منظورِ خدا ہوتا ہے، نتیجہ وہی نکلتا ہے جو اللہ پاک چاہتا ہے۔ اللہ پاک پارہ: 1، سورہ فاتحہ، آیت: 3 میں فرماتا ہے:

لٰھٰلِکَ یَوْمَ الدِّیْنِ ﴿۱﴾ | ترجمہ: جزا کے دن کمال

مُفَسِّرِیْنَ کرام فرماتے ہیں: اس آیت میں یَوْمَ الدِّیْنِ سے قیامت کا دن مراد ہے، جس دن ہر ایک کو اس کے عمل کے مطابق سزا یا جزاء دی جائے گی مگر ہم غور کریں تو اس دُنیا میں مُکافاتِ عمل (یعنی جیسی کرنی ویسی بھرنی والا معاملہ) جاری ہے، ہم جو کرتے ہیں، اس کا نتیجہ نکلتا ہے، اچھائی کریں تو نتیجہ اچھا نکلتا ہے، بُرائی کریں تو نتیجہ بُرا نکلتا ہے اور اس نتیجے کے مالک ہم نہیں ہیں بلکہ اس نتیجے کا مالک اللہ پاک ہے۔

## تین کنجوس بھائیوں کا عبرتناک واقعہ

یَمَن کا ایک شہر ہے: صَنْعَاء۔ اس شہر کے قریب ایک خوب صورت باغ تھا، یہ باغ

بہت ہر ابھر اُور پھل دار تھ، قرآن کریم میں اس باغ كا واقعہ بیان ہوا۔ پاہ: 29، سورۃ قَلَم، آیت: 17 سے 33 تک اس واقعے كا بیان ہے۔ علمائے كرام اِنْ آیات كى تفسیر میں فرماتے ہیں: یمن كے شہر صنعاء كے رہنے والا ايك شخص بہت نيك اور سخی تھ، اس كے پاس ايك خوب صورت باغ تھ، اس شخص كى عادت تھى كہ اس كے باغ كے جتنے پھل خود بخود زمین پر گر جاتے، یہ فقیروں كو كہتا كہ یہ سارے پھل تمہارے ہیں، تم اٹھالو۔ پھر جب باغ سے پھل توڑے جاتے تو درختوں كے نیچے كپڑے بچھادئے جاتے، جو پھل كپڑوں پر گرتے، وہ بھی فقیروں كو دے دیتا، پھر جو خالص اس كا اپنا حصہ ہوتا، اس میں سے بھی 10 واں حصہ فقیروں كو دے دیا كرتا تھ۔ اس شخص كے 3 بیٹے تھے اور تینوں ہی كنجوس تھے، جب اس شخص كا انتقال ہوا تو باغ ان تینوں بیٹوں كے قبضے میں آیا، اب انہوں نے سوچا؛ ہمارے والد اكيلے تھے، وہ اتنى سخاوت كر لیا كرتے تھے، فقیروں كو اتنا مال دینے كے بعد بھی اُن كے لئے كافی كچھ بچ جاتا تھ مگر ہم تین ہیں، پھر ہمارى اُولادیں بھی ہیں، اگر ہم بھی اسی طرح سخاوت كریں گے تو ہمارے لئے پھل نہیں بچ سكيں گے لہذا بہترى اس میں ہے كہ ہم اتنى زیادہ سخاوت نہ كرں۔ ايك رات جب باغ كے پھل پك چكے تھے، اگلے دن پھل توڑنے تھے، یہ تینوں بھائى بیٹھ كر منصوبہ بنا رہے تھے، انہوں نے آپس میں قسمیں كھائیں كہ صبح منہ اندھیرے، لوگوں كے اٹھنے سے پہلے ہی باغ میں چل كر پھل توڑ لیں گے تاكہ مسكينوں كو خبر نہ ہو۔

ان تینوں نے راتوں رات یہ منصوبہ بنایا، بڑے پُر جوش تھے كہ كل ہم پھل توڑیں گے مگر انہوں نے ايك غلطى كى۔ اُول تو یہ كام ہی غلط كر رہے تھے، سخاوت سے منہ موڑ

رہے تھے، کنجوسی کا مظاہرہ کر رہے تھے اور کنجوسی کا نتیجہ زلت ہی نکلتا ہے، اس کے ساتھ ساتھ انہوں نے ایک اور غلطی بھی کی، انہوں نے خود پر بھروسہ کیا، اللہ فرماتا ہے:

وَلَا يَسْتَنْوِنَ ﴿١٨﴾ | (پارہ: 29، القلم: 18) | ترجمہ: اور اِنْ شَاءَ اللّٰه نہیں کہہ رہے تھے

یعنی یہ اپنے منصوبے کو لے کر اتنے پُر جوش اور با اعتماد تھے کہ انہوں نے اِنْ شَاءَ اللّٰه بھی نہیں کہا، اپنے اُپر اعتماد کیا، اپنی عقل پر، اپنی تدبیر پر، اپنے منصوبے پر بھروسہ کیا، صبح کو جلدی جلدی اُٹھے، منہ اندھیرے ہی باغ کی طرف چل دیئے، راستے میں ایک دوسرے کو کہتے جا رہے تھے: آج ہر گز کوئی مسکین، فقیر تمہارے باغ میں آنے نہ پائے۔ مگر آہ! جب یہ باغ کے پاس پہنچے تو دیکھا باغ جل چکا ہے، ایک لمحے کے لئے تو یہ سکتے میں آگئے، انہوں نے سمجھا؛ شاید اندھیرے کی وجہ سے ہم راستہ بھٹک گئے ہیں، کسی اور باغ میں آگئے ہیں، یہ ہمارا باغ نہیں ہے لیکن جب غور سے دیکھا تو یہ ان کا ہی باغ تھا۔<sup>(1)</sup>

کسی کو سوچوں نے کب سراہا، وہی ہوا جو خُدا نے چاہا  
جو اختیارِ بشر پہ پہرے بٹھا رہا ہے، وہی خُدا ہے

یہ ہے انسان کی تدبیر، یہ ہیں انسان کی منصوبہ بندیاں، ہوتا وہی ہے جو منظور خُدا ہوتا ہے۔ اے عاشقانِ رسول! جب معاملہ ایسا ہے، ہماری تدبیریں بھی ناقص، ہماری عقل بھی ناقص، ہمارے منصوبے بھی ناقص، ہم جو چاہے منصوبے بنا لیں، تقدیر غالب آتی ہے تو غالب آکر ہی رہتی ہے، سب تدبیریں ناکام ہو جاتی ہیں، منصوبے ناکام ہو جاتے ہیں، عقل کام کرنا چھوڑ دیتی ہے۔ اب بتائیے! ہمارے پاس کیا بچتا ہے؟ ہم اپنے مقصد میں

\*\*\*

①... تفسیر صراط الجنان، پارہ: 29، سورۃ القلم، زیر آیت: 17 تا 32، جلد: 10، صفحہ: 293 تا 296 ماخوذ۔

کامیاب ہونے کے لئے کیا کر سکتے ہیں؟ ہم نے زندگی میں کچھ کرنے کے خواب سجائے ہیں، ہم نے منصوبے بنائے ہیں، ہم کامیابی چاہتے ہیں، ہم ترقی چاہتے ہیں تو ہم کیا کریں؟ اپنے مقصد میں پورا اُترنے کا طریقہ کیا ہے؟ اس سوال کا صرف ایک جواب ہے، ہمارے پاس کامیابیوں کا صرف ایک طریقہ ہے اور وہ ہے:

وَأَقِمْ وَجْهَكَ لِلدِّينِ حَنِيفًا ۚ فِطْرَةَ اللَّهِ الَّتِي فَطَرَ النَّاسَ لَا بَدْعًا ۚ وَلَا تَتَّبِعِ الْأَمْثَالَ ۚ إِنَّهَا لَأَضْيَعُ أَعْيُنًا ۚ وَمَنْ يَضِلَّ ضَلَّتْ سُبُلُهُ جَمًّا ۚ وَمَنْ يَضِلَّ جَمًّا لَا يَرْجِعْ ۚ وَمَنْ يَفْعَلْ ذَلِكَ فَإِنَّهُ يَأْكُلُ الثَّمَرَاتِ الْمَكْنُونَةَ ۚ إِنَّ اللَّهَ كَرِيمٌ عَلِيمٌ ﴿۳۰﴾

ترجمہ: اور میں اپنے کام اللہ کو سونپتا ہوں

ہم اللہ پاک پر بھروسہ کریں، اپنے معاملات اللہ پاک کے سپرد کر دیں، کامیابی کا یہ ایک راستہ ہے اور کیسی ایمان افروز بات ہے، ہمارا پیارا اللہ پاک بہت مہربان، نہایت رحم والا ہے، اللہ پاک اپنے بندوں سے محبت فرماتا ہے، اللہ پاک کسی پر ذرہ برابر بھی ظلم نہیں فرماتا، اللہ پاک محنت کرنے والوں کی محنت کو ضائع نہیں کرتا۔ ارشاد ہوتا ہے:

إِنَّا لَا نُضِيعُ أَجْرَ مَنْ أَحْسَنَ عَمَلًا ﴿۳۱﴾

ترجمہ: ہم اُن کا اجر ضائع نہیں کرتے جو اچھے عمل کرنے والے ہوں۔ (پارہ: 15، سورہ کہف، آیت: 30)

ہم منصوبہ بنائیں، ہم تدبیر کریں پھر کامیابی کے لئے جتنی محنت ضروری ہے، اتنی محنت بھی کریں مگر نتیجہ اللہ پاک کے سپرد کر دیں، اِنْ شَاءَ اللهُ الْكُرْنِيمُ کہیں، دل سے یہ پختہ یقین رکھیں کہ میں محنت کر رہا ہوں، اس محنت کا نتیجہ اللہ پاک کے حوالے ہے۔ اللہ پاک نے چاہا تو کامیابی ہمارے قدم چومے گی۔

## اِنْ شَاءَ اللهُ کہنے کا قرآنی حکم

پارہ: 15، سورہ کہف، آیت: 23 اور 24 میں اللہ پاک ارشاد فرماتا ہے:

وَلَا تَقُولَنَّ لِشَيْءٍ إِنِّي فَاعِلٌ ذَلِكَ عَبْدًا ﴿۳۲﴾

ترجمہ: اور ہر گز کسی چیز کے متعلق نہ کہنا کہ میں

اَلَا اَنْ يَّشَاءَ اللّٰهُ  
 اِنْ شَاءَ اللّٰه کا معنی ہے: اگر اللہ پاک نے چاہا۔ ہم جب بھی کوئی ارادہ کریں مثلاً میں 5 منٹ بعد یہ کام کروں گا، 10 منٹ بعد کروں گا، شام کو کروں گا، کل کروں گا، سال بعد کروں گا، دو سال بعد کروں گا، اس ارادے کے ساتھ ہم اِنْ شَاءَ اللّٰه بھی لازمی کہا کریں اور اگر بالفرض اِنْ شَاءَ اللّٰه کہنا بھول گئے تو کیا کرنا ہے؟ اللہ پاک فرماتا ہے:

وَ اذْكُرْ رَبَّكَ اِذَا نَسِيتَ  
 ترجمہ: اور جب تم بھول جاؤ تو اپنے رب کو یاد کر لو۔ (پارہ: 15، سورہ کہف، آیت: 24) لو۔

یعنی اگر اِنْ شَاءَ اللّٰه کہنا بھول گئے تو جب یاد آجائے اسی وقت کہہ لیا جائے، حضرت عبد اللہ بن عباس رَضِيَ اللهُ عَنْهُ فرماتے ہیں: اگر سال بعد بھی یاد آئے کہ ایک سال پہلے میں نے فلاں ارادہ کیا تھا، اس پر اِنْ شَاءَ اللّٰه نہیں کہا تھا تو سال بعد ہی کہہ لے۔<sup>(4)</sup> غرض جب یاد آئے اسی وقت اِنْ شَاءَ اللّٰه کہہ لیا جائے۔

## اِنْ شَاءَ اللّٰه كهناسُنَّتِ انبياءہ

پیارے اسلامی بھائیو! اِنْ شَاءَ اللّٰه كهناسُنَّتِ انبياءہ، اللہ پاک کے پیارے انبیائے کرام عَلَيْهِمُ السَّلَام اِنْ شَاءَ اللّٰه کہا کرتے تھے، قرآن کریم میں بھی کئی مقامات پر اس کا ذِکْر ہے، مثلاً ﴿پارہ: 12، سورہ ہود، آیت: 33﴾ میں حضرت نُوح عَلَيْهِ السَّلَام کے اِنْ شَاءَ اللّٰه كهنے کا ذِکْر ہے ﴿پارہ: 13، سورہ یوسف، آیت: 99﴾ میں حضرت یعقوب عَلَيْهِ السَّلَام کے اِنْ شَاءَ اللّٰه كهنے کا ذِکْر ہے ﴿پارہ: 15، سورہ کہف، آیت: 69﴾ میں حضرت موسیٰ عَلَيْهِ السَّلَام

\*\*\*

①... تفسیر صراط الجنان، پارہ: 15، سورہ کہف، زیر آیت: 24، جلد: 5، صفحہ: 556۔

کہ اِنْ شَاءَ اللهُ کہنے کا ذِکْر ہے ﴿پارہ: 23، سورۃ صافات، آیت: 102 میں حضرت اسماعیل عَلَیْہِ السَّلَام کے اِنْ شَاءَ اللهُ کہنے کا ذِکْر ہے اسی طرح دیگر انبیائے کرام عَلَیْہِمُ السَّلَام بھی ان شاء اللہ کہا کرتے تھے ﴿الحمد للہ! اِنْ شَاءَ اللهُ کہنا ہمارے پیارے آقا، مکی مدنی مصطفیٰ صَلَّی اللہُ عَلَیْہِ وَاٰلِہٖ وَسَلَّم کی بھی سُنَّت ہے ﴿رسولِ اکرم، نورِ مجسم صَلَّی اللہُ عَلَیْہِ وَاٰلِہٖ وَسَلَّم آئندہ کسی بات کا ارادہ فرماتے تو اکثر اِنْ شَاءَ اللهُ کہا کرتے تھے ﴿ایک بار آپ صَلَّی اللہُ عَلَیْہِ وَاٰلِہٖ وَسَلَّم نے شفاعت کا ذِکْر کرتے ہوئے فرمایا: میرا ہر اُمتی جو شرک نہ کرے، اِنْ شَاءَ اللهُ میری شفاعت اس کو پہنچے گی۔ (1)

## اِنْ شَاءَ اللهُ کہنے کی چند برکتیں

**پیارے اسلامی بھائیو! ہمیں بھی چاہئے کہ اس سُنَّتِ مصطفیٰ پر عمل کریں اور اِنْ شَاءَ اللهُ** کہنے کی عادت بنائیں۔ اِنْ شَاءَ اللهُ کہنے کی بہت برکتیں ہیں ﴿اِنْ شَاءَ اللهُ کہنے میں عقیدے کی اصلاح ہے ﴿اِنْ شَاءَ اللهُ کہنے میں عمل کی اصلاح ہے ﴿اِنْ شَاءَ اللهُ کہنے والا یہ اقرار کرتا ہے کہ میں بندہ ہوں اور بندہ اپنے مالک کی مرضی کے تابع ہوتا ہے ﴿اِنْ شَاءَ اللهُ کہنے والا اس بات کا اقرار کرتا ہے کہ میں کچھ نہیں، میری مرضی کچھ نہیں، جو کچھ ہے صرف میرا مالک ہے، میرے پیارے اللہ پاک کی مرضی کے بغیر پتہ بھی نہیں مل سکتا ﴿اِنْ شَاءَ اللهُ کہنے والا توجید کے تقاضوں پر عمل کرتا ہے ﴿اِنْ شَاءَ اللهُ کہنے میں خود پسندی کی کاٹ ہے ﴿اِنْ شَاءَ اللهُ کہنے میں غرور اور تکبر کی کاٹ ہے ﴿اِنْ شَاءَ اللهُ کہنے والا اپنی مرضی کو اللہ پاک کی مرضی کے سپرد کر دیتا ہے اور جو بندہ اپنی مرضی فنا کر دے،

\*\*\*

①... کتاب الزہد لابن مبارک، صفحہ: 312، حدیث: 1068۔

خود کو اللہ پاک کی مرضی کے سپرد کر دے، کامیابی اس بندے کے قدم چومتی ہے۔

## جب یاجوج ماجوج اِنْ شَاءَ اللّٰه کہہ لیں گے...

یاجوج ماجوج کے متعلق بڑی مشہور روایت ہے، یاجوج ماجوج انسانوں کا ایک قبیلہ ہے، یہ سخت خونخوار، ظالم اور بہت طاقتور ہیں، 16 ویں پارے کے دوسرے رکوع میں اِنْ کا واقعہ ذکر کیا گیا ہے، یہ لوگوں پر ظلم کرتے تھے، حضرت سکندر ذوالقمرین رَحْمَةُ اللّٰهِ عَلَيْهِ نے انہیں ایک مضبوط دیوار کے پیچھے قید کر دیا تھا، اس دیوار کو ”سد سکندری“ کہا جاتا ہے، ترمذی شریف کی حدیث پاک کا خلاصہ ہے: یاجوج ماجوج روزانہ اس دیوار کو کھودتے ہیں، یہاں تک کہ جب دیوار ٹوٹنے کے قریب ہو جاتی ہے تو ان کا سردار کہتا ہے: اب واپس چلو، باقی کل توڑ لیں گے۔ جب یہ چلے جاتے ہیں تو اللہ پاک اس دیوار کو پہلے سے بہتر کر دیتا ہے، قُرْبِ قِيَامَتِ جب یاجوج ماجوج کی قید کی مُدَّت پوری ہو جائے گی اور اللہ پاک انہیں لوگوں پر بھیجنا چاہے گا، اس دِنِ ان کا سردار کہے گا: واپس لوٹ جاؤ! اِنْ شَاءَ اللّٰه! کل اسے توڑ ڈالو گے، اس دِنِ چونکہ یہ اِنْ شَاءَ اللّٰه! کہہ لیں گے، لہذا دوسرے دِنِ جب واپس آئیں گے تو دیوار ویسے ہی ہوگی جیسی کل چھوڑ کر گئے تھے۔ چنانچہ اس دِنِ یاجوج ماجوج دیوار کو توڑ کر باہر نکل آئیں گے۔ (1)

## بنی اسرائیل کا گائے والا واقعہ

اللہ پاک نے قرآن کریم میں بنی اسرائیل کا گائے والا واقعہ ذکر فرمایا، اسی واقعہ کی مناسبت سے سورہ بقرہ کو سورہ بقرہ کہا جاتا ہے، یعنی وہ سورت جس میں بنی اسرائیل کی

\*\*\*

1... ترمذی، کتاب: تفسیر القرآن، باب: سورۃ الکہف، صفحہ: 728، حدیث: 3153۔

گائے کی عجیب حکایت ذکر کی گئی ہے۔

واقعہ یوں ہوا کہ ایک بار بنی اسرائیل کو ایک لاش ملی، اس کے قاتل کا علم نہیں تھا، بنی اسرائیل حضرت موسیٰ عَلَیْہِ السَّلَام کی خدمت میں حاضر ہوئے اور قاتل تلاش کرنے کی درخواست کی، حضرت موسیٰ عَلَیْہِ السَّلَام نے اللہ پاک کے حکم سے فرمایا: ایک گائے ذبح کرو۔ اب بنی اسرائیل کو چاہئے تھا کہ فوراً کوئی گائے لے کر ذبح کرتے اور اللہ پاک کے حکم پر عمل کرتے مگر بنی اسرائیل نے سوال کرنا شروع کئے۔

یہ سخت عبرت کی بات ہے، اللہ پاک جو حکم ارشاد فرمائے، اللہ پاک کے نبی جو حکم دیں، اس پر فوراً عمل کرنا چاہئے، اللہ ورسول کے احکام پر سوال اٹھانا، چوں چراں کرنا، تحقیق میں پڑنا یہ بندے کا کام نہیں ہے، بندہ تو بندہ ہے، اسے چاہئے حکم پر عمل کرے اور بس... کسی نے کیا خوب کہا ہے:

عَاشِقَانِ رَا چہ کار بَا تَحْقِیْقِ | ہر کُجَا نَامِ اَوْسْتِ فُرْبَانِیْمِ

**ترجمہ:** عاشقوں کو تحقیق سے کیا کام؟ جہاں محبوب کا نام آجاتا ہے، بس قربان ہو جاتے ہیں۔

جب اللہ پاک نے فرمادیا، اللہ پاک کے نبی عَلَیْہِ السَّلَام نے فرمادیا تو اب تحقیق کرنا، سوالات اٹھانا بندے کا کام نہیں ہے، خیر! بنی اسرائیل نے حکم سن کر سوالات شروع کئے: اُس گائے کی عمر کتنی ہونی چاہئے؟ حکم ہوا: نہ بوڑھی نہ جوان، بلکہ درمیانی عمر کی ہو۔ بنی اسرائیل نے پھر پوچھا: گائے کا رنگ کیسا ہو؟ حکم ہوا: زرد رنگ کی۔ پہلے جب حکم ملا تھا، کوئی بھی گائے قربان کر دیتے تو حکم پر عمل ہو جاتا مگر انہوں نے سوالات کئے، جیسے جیسے یہ سوال کرتے گئے، قیدیں لگتی گئیں، اب انہوں نے پوچھا: گائے کا معاملہ پوری

طرح واضح نہیں ہو، اے موسیٰ عَلَيْهِ السَّلَام! دُعَا كَبَّحْتِیْ كِه هَمَارے لئے گائے كَامُعَامَلِه پُورِی طرح واضح كر دیا جائے۔

ترجمہ: اور اگر اللہ چاہے گا تو یقیناً ہم راہ پالیں

وَ اِنَّا اِنْ شَاءَ اللّٰه لَكُمُهْتَدُونَ ﴿۷۰﴾

(پارہ: 1، سورہ بقرہ، آیت: 70) گے۔

تیسرے سوال پر آكر انہوں نے اِنْ شَاءَ اللّٰه کہا، تب ان كے لئے گائے كِي پُورِی پُورِی اور واضح نشانیاں بیان كر دی گئیں، حدیثِ پاك میں ہے: اگر یہ اِنْ شَاءَ اللّٰه نہ كہتے تو ان كے لئے گائے كَامُعَامَلِه واضح نہ كیا جاتا۔ خیر! پھر بنی اسرائیل نے شرائط كے مطابق گائے تلاش كی، پورے علاقے میں صرف ایک ہی ایسی گائے ملی، اسے بنی اسرائیل نے مہنگے داموں خریدا، خرید كر ذبح كیا، پھر اس گائے كے گوشت كا ایک ٹکڑا اُس لاش كے جسم كے ساتھ لگایا گیا تو اللہ پاك كی قدرت سے مُرَدَّہ زِنْدَہ ہو گیا، اس نے اپنے قاتل كا نام بتایا اور دوبارہ سے موت كی نیند سو گیا۔<sup>(1)</sup>

## كَب اِنْ شَاءَ اللّٰه نہ كہا جائے...!

اے عاشقانِ رسول! دیکھا آپ نے! اِنْ شَاءَ اللّٰه كی كیسی برکتیں ہیں۔ اگر بنی اسرائیل اِنْ شَاءَ اللّٰه نہ كہتے تو ان كے لئے گائے والا مُعَامَلِه واضح نہ كیا جاتا اور یہ اپنے مقصد میں كامیاب نہ ہو سكتے۔ جب انہوں نے اپنی مرضی كو فئا كیا، اپنے ارادے كو فئا كیا، اپنا معاملہ اللہ پاك كے سپرد كیا تو اللہ پاك نے انہیں ان كے مقصد میں كامیابی عطا فرما دی۔ مشہور مفسر قرآن، حكیم الامت مفتی احمد یار خان نعیمی رَحْمَةُ اللّٰهِ عَلَيْه فرماتے ہیں:

\*\*\*

①... تفسیر صراط الجنان، پارہ: 1، سورہ بقرہ، زیر آیت: 67 تا 70، جلد: 1، صفحہ: 141-143 خلاصہ۔

اُمید پر اِنْ شَاءَ اللهُ کہنا ضروری ہے ورنہ وہ اُمید پوری نہ ہوگی۔ اِنْ شَاءَ اللهُ کہنے میں عقیدے اور عمل کی اصلاح ہے، اس سے معلوم ہوتا ہے کہ اِنْ شَاءَ اللهُ کہنے والا اپنی طاقت پر بھروسہ نہیں کرتا بلکہ رُب کی مدد پر بھروسہ کرتا ہے۔

ہاں! خیال رہے! صرف جائز اور بہتر باتوں پر اِنْ شَاءَ اللهُ کہنا چاہئے، حرام چیزوں، بلاؤں اور آفتوں پر اِنْ شَاءَ اللهُ نہیں کہا جائے گا۔ مثلاً یہ کہو: اِنْ شَاءَ اللهُ میں نماز پڑھوں گا، یہ نہ کہو کہ اِنْ شَاءَ اللهُ میں چوری کروں گا۔ یوں کہو: اِنْ شَاءَ اللهُ بیمار کو آرام ہو جائے گا۔ یہ نہ کہو: اِنْ شَاءَ اللهُ بیماری پھیلے گی کہ بیماری بلا اور آفت ہے، ایسا کوئی جملہ بولنا ہی پڑے تو لفظ ”اندیشہ“ استعمال کرنا چاہئے، مثلاً یوں کہا جائے: مجھے اندیشہ ہے کہ وباء پھیلے گی۔ مجھے اندیشہ ہے کہ طوفان آئے گا وغیرہ۔ ایسی جگہ اِنْ شَاءَ اللهُ کہنا درست نہیں۔<sup>(1)</sup>

صَلُّوْا عَلَی الْحَبِیْبِ صَلَّى اللهُ عَلَیْ مُحَمَّدٍ

## وہم پرستی سے نجات کا راستہ

**پیارے اسلامی بھائیو! اِنْ شَاءَ اللهُ کی بہت برکتیں ہیں، اگر ہم اِنْ شَاءَ اللهُ کا مفہوم دل میں بٹھالیں یعنی دل میں پکا یقین کر لیں کہ اگر اللہ پاک نے چاہا تو یہ کام ہو جائے گا ورنہ نہیں ہوگا، اس یقین کے ساتھ اگر ہر کام میں اِنْ شَاءَ اللهُ کہنے کی عادت ہو جائے تو اس کی برکت سے ہم وہم پرستی، بدشگونی اور بے شمار جاہلانہ حرکات سے بچ جائیں گے۔** مثال کے طور پر ایک شخص کسی آہم کام کے لئے گھر سے نکلا اور اُس نے معنی ذہن میں رکھ کر کہا: اِنْ شَاءَ اللهُ میں فلاں کام ضرور کر کے آؤں گا۔ اب راستے میں کالی بلی اس کا راستہ

\*\*\*

① ... تفسیر نعیمی، پارہ: 1، سورہ بقرہ، زیر آیت: 70، جلد: 1، صفحہ: 467، خلاصہ۔

کاٹ لے تو یہ لوٹ کر گھر واپس نہیں آئے گا، یہ بندہ ایسا نہیں سوچے گا کہ کالی بلی نے میرا راستہ کاٹ لیا ہے تو اب میں اپنے مقصد میں کامیاب نہیں ہو سکوں گا۔ کیوں؟ اس لئے کہ یہ اپنا ذہن بنا چکا ہے: اِنْ شَاءَ اللّٰه یعنی اگر اللہ پاک نے چاہا تو میں یہ کام کر لوں گا، اب کالی بلی راستہ کاٹے یا کالا کوا سامنے سے گزر جائے، غرض؛ کچھ بھی ہو جائے اگر اللہ پاک چاہے تو میں اپنے مقصد میں کامیاب ہو کر ہی رہوں گا، دُنیا کی کوئی طاقت مجھے ناکام نہیں کر سکتی اور اگر اللہ پاک نہ چاہے تو بھلے کتنی ہی کوشش کر لوں، دُنیا کی کوئی طاقت مجھے میرے مقصد میں کامیاب نہیں کر سکتی۔

معلوم ہوا؛ اگر ہم اِنْ شَاءَ اللّٰه کهنے کی عادت بنا لیں اور اِنْ شَاءَ اللّٰه کے مفہوم پر پختہ یقین بٹھالیں تو اس کی برکت سے ہم بدشگونوں سے بچ جائیں گے۔

## ماہِ صَفَرِ مَنْخُوسِ نَہِیْں ہِے

اب جیسے ماہِ صَفَرِ الْمُظْفَرِّ ہے، بہت سارے وہی طبیعت کے لوگ ماہِ صَفَرِ کو مصیبتوں، آفتوں کا مہینا سمجھتے ہیں ❀ خصوصاً اس کی ابتدائی 13 تاریخیں جنہیں ”تیرہ تیزی“ کہا جاتا ہے، ان تاریخوں کو بہت مَنْخُوس سمجھا جاتا ہے ❀ وہی طبیعت کے لوگوں کا یہ ذہن بنا ہوتا ہے کہ صَفَرِ کے مہینے میں نیا کاروبار شروع نہیں کرنا چاہئے، ورنہ نقصان کا خطرہ ہے ❀ صَفَرِ الْمُظْفَرِّ میں سَفَرِ کرنے سے بچنا چاہئے، حادثہ ہو جانے کا خطرہ ہے ❀ اس مہینے میں شادیاں نہ کریں، بچیوں کی رخصتی نہ کریں، گھر برباد ہو جانے کا خدشہ ہے ❀ بہت سارے وہی طبیعت کے لوگ ماہِ صَفَرِ میں بڑا کاروبار شروع نہیں کرتے ❀ کاروباری لین دین نہیں کرتے ❀ گھر سے باہر آمد و رفت میں کمی کر دیتے ہیں، یہ سب بدشگونیاں ہیں، وہی

طبیعت ہے، توکل کی کمی ہے۔ حدیث پاک میں ہے: لَا صَفْرًا صَفْرًا كَچھ نہیں۔<sup>(1)</sup> یعنی لوگوں کا ماہِ صَفْرَ کو منحوس سمجھنا غلط ہے۔

## بدشگوننی عالمی بیماری ہے

**پیارے اسلامی بھائیو! بدشگوننی عالمی بیماری ہے اور حیرانی کی بات تو یہ ہے کہ بڑے بڑے ترقی یافتہ کہلانے والے ممالک بھی اس بیماری کی لپیٹ میں آئے ہوئے ہیں، مختلف ملکوں میں لوگوں نے عجیب و غریب و نهم اپنے دل میں پالے ہوئے ہیں، مثلاً صبح کسی اندھے سے ملاقات ہوگئی ✨ ایک آنکھ والا آدمی سامنے آگیا ✨ کوئی لنگڑا بل گیا ✨ کالا کٹوا یا بلی سامنے سے گزر گئی ✨ کام پر جاتے وقت راستے میں کوئی بُری آواز سُن لی تو بدشگوننی لی جاتی ہے کہ اب میرا کام نہیں ہو سکے گا ✨ دنوں سے بدشگوننی لی جاتی ہے ✨ ایسوی لینس کی آواز سے ✨ فائر بریگیڈ کی آواز سے بدشگوننی لی جاتی ہے ✨ کبھی اخبارات میں شائع ہونے والے ستاروں کے کھیل سے اپنی زندگی کو غمگین بنا لیا جاتا ہے ✨ بعض لوگ مہمان کی رخصتی کے بعد گھر میں جھاڑو دینے کو منحوس سمجھتے ہیں ✨ سیدھی آنکھ پھڑکے تو یقین کر لیا جاتا ہے کہ کوئی مصیبت آئے گی ✨ عید جمعہ کے دن ہو جائے تو اسے حکومتِ وقت پر بھاری سمجھتے ہیں ✨ بلی کے رونے کی آواز کو منحوس سمجھا جاتا ہے ✨ مُرغَا دِن کے وقت اذان دے تو بدفالی میں مبتلا ہو جاتے ہیں یہاں تک کہ اسے ذبح کر ڈالتے ہیں ✨ دُکان سے پہلا گاہک سودائے بغیر چلا جائے تو دکاندار اس سے بدشگوننی لیتا ہے ✨ نئی نویلی دلہن گھر آنے پر گھر میں کوئی بُرا واقعہ ہو جائے تو اس دلہن کو منحوس سمجھا جاتا ہے ✨ جوانی میں بیوہ**

\*\*\*

①... بخاری، کتاب الطیب، باب الجُزام، صفحہ: 1445، حدیث: 5707۔

هو جانے والی عورت کو منحوس سمجھا جاتا ہے ❀ خالی قینچی چلانے کو منحوس سمجھا جاتا ہے ❀ سورج گرہن کے وقت حاملہ عورت چھری سے کوئی چیز نہ کاٹے کہ بچہ پیدا ہو گا تو اس کا ہاتھ یا پاؤں کٹا ہوا ہو گا ❀ بڑے بڑے ترقی یافتہ کہلانے والے ملکوں میں نمبروں سے بدشگونیاں لی جاتی ہے، کئی نمبروں کو منحوس سمجھا جاتا ہے، مثلاً ❀ نمبر ”13“ کو منحوس سمجھا جاتا ہے، اسی لئے بلڈنگ کے اندر 13 واں فلور نہیں ہوتا، بلکہ 12 کے بعد ڈائریکٹ 14 نمبر منزل آتی ہے، ہسپتالوں میں 13 نمبر والا بستر یا کمرہ نہیں بناتے، کئی ہوائی جہازوں میں 13 نمبر سیٹ بھی نہیں رکھتے۔

❀ اسی طرح گرہن کے متعلق بہت ساری ونبی باتیں مشہور ہیں؛ مثلاً؛ بہت جگہ لوگوں کا یہ تصوّر ہے کہ گرہن اس وقت لگتا ہے جب سورج کو بلائیں اور خوفناک جانور نکل لیتے ہیں، ایک ویب سائٹ سے لی گئی معلومات کے مطابق جب بھی چاند کو گرہن لگتا تو قدیم چین کے لوگ اکٹھے مل کر پوری قوت سے شور مچاتے، ان کا عقیدہ تھا کہ چاند کو ایک بہت بڑا آژدھا کھا رہا ہے، ہمارا یہ شور مچانا چاند کو بچانے کی کوشش ہے۔

اسی طرح اور بہت ساری بدشگونیاں لی جاتی ہیں، اب ذرا اندازہ کیجئے، انسان ہوائی جہاز پر بیٹھ کر ہوا میں سفر کر رہا ہے، اتنی ترقی کر لی مگر دماغ دیکھئے! 13 نمبر کو منحوس سمجھ رہا ہے۔ ذرا غور کیجئے! یہی ترقی یافتہ تہذیبیں ہیں جو دینِ اسلام کو دَقیانوسی (یعنی بہت پُرانا) مذہب کہہ کر اسلام کا مذاق اُڑاتی ہیں اور خود ان کا حال دیکھ لیجئے! خود کس دُور میں زندگی گزار رہے ہیں، آج سے ہزاروں سال پہلے کے لوگ اور وہ بھی کافر بدشگونیاں لیا کرتے تھے، مثلاً فُرْعون اور اس کی قوم پر جب کوئی بُرا وقت آجاتا، اللہ پاک کی طرف سے

عذاب آتا تو وہ بدشگونی لیا کرتے، قرآن کریم میں ہے:

وَاِنْ نُصِبْتُمْ سَبِيۡهٖ يَطۡيُرُوۡا بِمُوسٰى وَصَنۡعِهٖ ۗ ط (پارہ: 9، سورہ اعراف، آیت: 131) کے ساتھیوں کی نحوست قرار دیتے

یہ ہے اَصْل وِ قِيٰوَسِيَّت، نمرود، فرعون اور ہامان وغیرہ والی ذہنیت...! اسلام الحمد للہ! پاکیزہ دین ہے، اسلام ہمیں و ہم پرستی سے نجات دیتا ہے، یہ اسلام ہی کی تعلیم ہے کہ اس دُنیا میں حقیقی مُؤَثِّرِ صِرْف اللّٰه پاک کی ذات ہے، اللہ پاک چاہے تو پہاڑ چھوٹا سا ذرّہ بن جائے اور اللہ پاک نہ چاہے تو ذرّہ بھی اپنی جگہ سے حرکت نہ کرے، اسلام ہماری فکر کو روشن کرتا ہے، اسلام ہمارے دل کو روشنی دیتا ہے، اسلام ہمارے ذہن کو نُفَعَال بناتا ہے، اسلام ہمیں و ہم پرستیوں کی قید سے نجات دیتا ہے۔

### بدشگونی کے بارے میں 4 فرامینِ مصطفیٰ صَلَّى اللّٰهُ عَلَيْهِ وَاٰلِهٖ وَسَلَّمَ

ہمارے پیارے آقا، مکی مدنی مصطفیٰ صَلَّى اللّٰهُ عَلَيْهِ وَاٰلِهٖ وَسَلَّمَ نے فرمایا: كَيْسٌ وَمَنَامُنٌ تَطِيْرُوْا لَا تَطِيْرُوْا جس نے بدشگونی لی اور جس کے لئے بدشگونی لی گئی وہ ہم میں سے نہیں۔ (1) ہمارے نبی، سچے نبی، اچھے نبی، آخری نبی، رسولِ ہاشمی صَلَّى اللّٰهُ عَلَيْهِ وَاٰلِهٖ وَسَلَّمَ نے فرمایا: جس نے کہانت کی یا جو تیروں کے ذریعے فال نکالے یا جو بدشگونی کی وجہ سے سفر سے لوٹ آئے وہ شخص کبھی بلند درجات تک نہیں پہنچ سکتا۔ (2) رسولِ بے مثال، بی بی آمنہ کے لال صَلَّى اللّٰهُ عَلَيْهِ وَاٰلِهٖ وَسَلَّمَ نے تین بار فرمایا: اَطِيْرُ شِرْكًا، اَطِيْرُ

\*\*\*

①... مُسْتَدْرَجًا، جلد: 9، صفحہ: 52، حدیث: 3578-

②... مَجْمَعُ الزَّوَادِ، جلد: 5، صفحہ: 144، حدیث: 8487-

شِرْكٌ، الْطَّيْرَةُ شِرْكٌ بدفالی لینا شرک ہے، بدفالی لینا شرک ہے، بدفالی لینا شرک ہے، پھر فرمایا: ہم میں سے ہر شخص کو ایسا (یعنی بدشگونی جیسا) خیال آجاتا ہے مگر اللہ پاک تو کُل کے ذریعے اس خیال کو دُور فرمادیتا ہے۔<sup>(1)</sup>

اس حدیثِ پاک کے تحت علمائے کرام فرماتے ہیں: زمانہ جاہلیت میں لوگ بدفالی لیا کرتے تھے، ان کا یہ عقیدہ تھا کہ بدشگونی کے تقاضے پر عمل کرنے سے ان کو نفع حاصل ہوتا ہے مثال کے طور پر کوئی شخص کام کے لئے نکلا اور راستے میں بلی نے اس کا راستہ کاٹ لیا، اب اگر یہ واپس لوٹ آیا تو زمانہ جاہلیت کے لوگوں کا عقیدہ تھا کہ اس طرح کرنے سے ہمیں فائدہ ہوتا ہے، اس لئے حدیثِ پاک میں بدشگونی کو شرک قرار دیا گیا، اگر کوئی بندہ صرف بدشگونی لے اور ساتھ میں یہ عقیدہ بھی رکھے کہ ہوتا وہی ہے جو اللہ پاک چاہتا ہے، اس کے علاوہ دُنیا کی کوئی طاقت اللہ پاک کی مرضی کے خلاف کچھ نہیں کر سکتی، اس صورت میں بدشگونی لینا شرکِ خفی (یعنی گناہ کا کام ہے) اور اگر کوئی بندہ یہ عقیدہ رکھے کہ مثلاً ستارے خود اپنی طاقت سے، اللہ پاک کی مرضی کے خلاف بھی اثر کر سکتے ہیں، اس صورت میں یہ بدشگونی لینا شرکِ جلی ہے جو کہ کفر ہوتا ہے۔<sup>(2)</sup> سرکارِ عالی وقار، مکی مدنی تاجدار صَلَّى اللهُ عَلَيْهِ وَسَلَّمَ نے فرمایا: مَنْ رَدَّ نَفْسَ الطَّيْرَةِ عَنْ شَيْءٍ فَقَدْ قَارَفَ الشِّرْكَ جُو شخص بدشگونی کی وجہ سے کسی چیز سے رُک جائے وہ شرک میں آلودہ ہو گیا۔<sup>(3)</sup>

\*\*\*

①... ابوداؤد، کتاب: الطَّبِّ، صفحہ: 615، حدیث: 3910۔

②... مَرْقَاةُ شَرْحِ مَشْكُوَّةِ، کتاب: الطَّبِّ، جلد: 8، صفحہ: 398، زیر حدیث: 4584۔

③... مَجْمَعُ الزَّوَائِدِ، کتاب: الطَّبِّ، جلد: 5، صفحہ: 127، حدیث: 8415۔

## اسلامی تعلیمات کا کمال

**اے عاشقانِ رسول! غور کیجئے! وُنہم پرستی، بدفالی، بدشگونی کیسی خطرناک باطنی بیماری ہے اور یہ آج بھی چھوٹے چھوٹے دیہاتوں سے لے کر بڑے بڑے ترقی یافتہ کہلانے والے ملکوں تک پھیلی ہوئی ہے، اب اسلامی تعلیمات کا کمال دیکھئے کہ اسلام نے ہمیں اِنْ شَاءَ اللهُ اَلْکَرِیْم کہنا سکھایا، قرآنِ کریم کی صرف ایک آیت کے ایک جُز میں حکم دیا گیا کہ کسی بھی کام کا ارادہ کرنا ہو، اس کے ساتھ اِنْ شَاءَ اللهُ لازمی کہا جائے اور یہ یقین رکھا جائے کہ اگر اللہ پاک نے چاہا تو میں اپنے ارادے میں کامیاب ہو جاؤں گا۔ اسلام کی صرف اس ایک تعلیم نے ان تمام وُنہم پرستیوں کی، تمام بدشغونیوں کی کاٹ کر دی۔ سُبْحٰنَ اللهُ! یہ ہے اسلام کی جامعیت اور یہ ہے اسلام کی عالمگیر، پاکیزہ اور خوش گوار تعلیم۔ اللہ پاک ہم سب کو اسلام کی ان پاکیزہ تعلیمات پر عمل کرنے کی توفیق عطا فرمائے۔**

بدشگونی سے متعلق تفصیلی معلومات کے لئے مکتبۃ المدینہ کی کتاب **بدشگونی** خود بھی پڑھئے اور دوسروں کو بھی اس کی ترغیب دلائیے۔

**اے عاشقانِ رسول! آج سے اپنا یہ پکا ذہن بنا لیجئے کہ اب جب بھی کسی کام کا ارادہ کریں گے، ساتھ میں اِنْ شَاءَ اللهُ اَلْکَرِیْم لازمی کہا کریں گے اور یہ یقین رکھیں گے کہ اللہ پاک نے چاہا تو دنیا کی کوئی طاقت میرے راستے میں رکاوٹ نہیں بن سکتی۔**

ایک اور بات وہ یہ کہ ہمارے ہاں بہت لوگوں کو دُرُسْت اِنْ شَاءَ اللهُ کہنا نہیں آتا۔ اِنْ شَاءَ اللهُ عربی کا لفظ ہے تو یقیناً عربی ہی میں ادا کیا جائے گا، اس کے آخر میں **ہا** آتی ہے عموماً لوگ آخر میں **ہا** کی جگہ **الف** پڑھتے ہیں، امیر اہلسنت دَامَتْ بَرَکَاتُہُمُ الْعَالِیَہ کا مبارک

انداز ہے كه آپ اِنْ شَاءَ اللّٰه الْكَرِيمُ پڑھتے ہیں تاكه لفظ اللّٰه كى ھا دُرست اور پوری پڑھی جائے۔ اللّٰه پاك ہم سب كو دُرست اسلامى تعليمات سيكھنے، سمجھنے اور ان پر عمل كرنے كى توفيق عطا فرمائے۔ آمين سجاہ النبی الامین صَلَّى اللّٰهُ عَلَيْهِ وَآلِهِ وَسَلَّمَ۔

صَلُّوْا عَلَی الْحَبِیْب! صَلَّى اللّٰهُ عَلَی مُحَمَّد

## 12 دینی کاموں میں سے ایک دینی کام: 72 نیک اعمال

**پیارے اسلامی بھائیو!** اسلام كى تعليمات سيكھنے اور ان پر عمل كا جذبہ پیدا كرنے كے لئے عاشقانِ رسول كى دینی تحریك دعوتِ اسلامى كے دینی ماحول سے وابستہ ہو جائیئے اور 12 دینی كاموں میں خوب بڑھ چڑھ كر حصّہ لیجئے، اِنْ شَاءَ اللّٰه الْكَرِيمُ! اس كى بركت سے دین و دُنیا كى بے شمار بھلائیاں نصیب ہوں گی۔ 12 دینی كاموں میں سے ایک دینی كام ہے: 72 نیک اعمال۔

”72 نیک اعمال“ شیخ طریقت، امیر اہلسنت حضرت علامہ مولانا ابوبلال محمد الیاس عطار قادری رضوی ضیائی دَامَتْ بَرَكَاتُهُمُ الْعَالِیَہ کا عطا كردہ نیک بننے كا بہترین نسخہ ہے، امیر اہلسنت دَامَتْ بَرَكَاتُهُمُ الْعَالِیَہ نے اپنے مریدوں، طلبوں، چاہنے والوں بلکہ دُنیا بھر كے عاشقانِ رسول كى تربیت كے لئے اپنے علمی و روحانی تجربے كى روشنی میں 72 سوالات درج فرمائے ہیں، ہر سوال كے نیچے خانے بنے ہیں، روزانہ وقتِ مقررہ پر ان سوالات كے مطابق غور و فکر كرنا ہوتا ہے اور خانے پُر كرنے ہوتے ہیں۔ الحمد للّٰه! مُشاہدہ ہے كه پابندی كے ساتھ 72 نیک اعمال كا رسالہ پُر كرنے سے نیكیاں كرنے، گناہوں سے بچنے كا ذہن بنتا اور كردار میں نمایاں تبدیلی آتی ہے۔

## نیک بننے كا زبردست فارمولا

كراچى (پاكستان) كے ايك اسلامى بھائى كے بيان كا خلاصہ ہے: ہمارے علاقے كى مسجد كے امام صاحب جو دعوتِ اسلامى كے دىنى ماحول سے وابستہ ہیں، انہوں نے ايك روز ميرے بڑے بھائى جان كو 72 نيك اعمال كا رسالہ تحفے ميں ديا، وہ گھر لے آئے اور پڑھا تو حيران رہ گئے كہ اس مختصر رسالے ميں ايك مسلمان كو اسلامى زندگى گزارنے كا اتنا زبردست فارمولا دے ديا گيا ہے، بس يہ 72 نيك اعمال رسالہ ان كى زندگى ميں انقلاب لے آيا اس كى بركت سے الحمد للہ ان كو نماز كا جذبہ ملا اور نماز باجماعت كى ادائىگى كے لئے مسجد ميں حاضر ہو گئے اور اب 5 وقت كے نمازى بن چكے ہیں، ڈاڑھى مبارك بھى سجا لى اور 72 نيك اعمال كا رسالہ بھى پُر كرتے ہیں۔<sup>(1)</sup>

مدنى انعامات كے مائل پہ ہر دم، ہر گھڑى يا الہى! خوب برسا رُخمتوں كى تُو جھڑى

نوٹ: دعوتِ اسلامى كے دىنى ماحول ميں ”نيك اعمال“ كو پہلے ”مدنى انعامات“ كہا جاتا تھا۔

صَلُّوا عَلَی الْحَبِيبِ! صَلَّی اللّٰهُ عَلَی مُحَمَّدٍ

## اَلْقُرْآنَ مَعَ التَّفْسِیرِ اپىلى كيشن

پيارے اسلامى بھائیو! دعوتِ اسلامى كے I.T ڈیپارٹمنٹ كى جانب سے ايك زبردست موبائل اپىلى كيشن جارى كى گئى ہے: Quran with Tafseer (اَلْقُرْآنَ مَعَ التَّفْسِیرِ) اپىلى كيشن۔ اس اپىلى كيشن ميں قرآن كریم، ترجمہ كنز الایمان، ترجمہ كنز العرفان اور تفسیر صراط الجنان شامل ہیں۔ اپنے موبائل ميں يہ اپىلى كيشن انسٹال كر لیجئے،

\*\*\*

①... جنت كے طلب گاروں كے لئے مدنى گلستہ، صفحہ: 14۔

قرآن کریم پڑھئے، ترجمہ پڑھئے، تفسیر پڑھ کر قرآن کریم سمجھئے، اس کی برکتیں لوٹیے اور دوسروں کو بھی ترغیب دلائیے۔

صَلُّوْا عَلَی الْحَبِیْب! صَلَّی اللهُ عَلَی مُحَمَّد

پیارے اسلامی بھائیو! بیان کو اختتام کی طرف لاتے ہوئے سنت کی فضیلت اور چند آدابِ زندگی بیان کرنے کی سعادت حاصل کرتا ہوں۔ تاجدارِ رسالت، شہنشاہِ نبوت صَلَّی اللهُ عَلَیْہِ وَاٰلِہٖ وَسَلَّم نے فرمایا: مَنْ تَمَسَّكَ بِسُنَّتِيْ عِنْدَ فَسَادِ اُمَّتِيْ فَقَدْ اَجْرُ مِائَةِ شَهِيدٍ یعنی اُمت کے فساد کے وقت جو شخص میری سنت پر مضبوطی سے عمل کرے گا اسے سو شہیدوں کا ثواب عطا ہوگا۔<sup>(1)</sup>

ہر کام شریعت کے مطابق میں کروں کاش! | یارب تو مبلغ مجھے سنت کا بنا دے<sup>(2)</sup>

صَلُّوْا عَلَی الْحَبِیْب! صَلَّی اللهُ عَلَی مُحَمَّد

”نیک فال لینا“ سنتِ مصطفیٰ ہے

فرمانِ مصطفیٰ صَلَّی اللهُ عَلَیْہِ وَاٰلِہٖ وَسَلَّم: بد فالی کوئی چیز نہیں اور فال اچھی چیز ہے۔ لوگوں نے عرض کیا: فال کیا چیز ہے؟ فرمایا: اچھا کلمہ جو کسی سے سنے۔<sup>(3)</sup>



نیک فال کا مطلب: مثلاً کسی کام سے نکلے، راستے میں تلاوتِ قرآن کی آواز سن لی یا کسی بزرگ کی زیارت ہو گئی تو اس سے اُمید باندھنا کہ اِنْ شَاءَ اللهُ الْکَرِیْم! مقصد میں کامیابی ہوگی، یہ نیک فال ہے۔

\*\*\*

①... زُہدِ کبیر، صفحہ: 118، حدیث: 207-

②... وسائلِ بخشش، صفحہ: 115-

③... بخاری، کتاب: الطب، باب: الطیرة، صفحہ: 1454، حدیث: 5754-

نیک فال لینا شرعاً مُسْتَحَبُّ (یعنی پسندیدہ) ہے اور پیارے نبی، رسولِ ہاشمی صَلَّی اللہُ عَلَیْہِ وَاٰلِہٖ وَسَلَّم سے ثابت ہے جبکہ مُفَسِّرِ قرآن، حکیم الاُمت مفتی احمد یار خان نعیمی رَحْمَةُ اللہِ عَلَیْہِ نے نیک فالی کو سُنَّتِ مصطفیٰ لکھا ہے۔<sup>(1)</sup> ہمارے آقا، مکی مدنی مصطفیٰ صَلَّی اللہُ عَلَیْہِ وَاٰلِہٖ وَسَلَّم کو نیک فال لینا پسند تھا، آپ صَلَّی اللہُ عَلَیْہِ وَاٰلِہٖ وَسَلَّم نے کئی مواقع پر نیک فال لی مثلاً  صلحِ حدیبیہ کے موقع پر کافروں سے مذاکرات ہونے تھے، اس کے لئے کافروں کی جانب سے حضرت سہیل بن عمرو رَضِيَ اللہُ عَنْہُ سفیر بن کر آئے (یہ اُس وقت تک مسلمان نہیں ہوئے تھے) پیارے آقا، مدنی مصطفیٰ صَلَّی اللہُ عَلَیْہِ وَاٰلِہٖ وَسَلَّم نے ان کے نام سے نیک فال لیتے ہوئے فرمایا: قَدْ سَهَّلَ لَكُمْ مِنْ اَمْرِكُمْ یعنی اب تمہارا کام آسان ہو گا  <sup>(2)</sup> ایک بار حضرت بُریدہ اسلمی رَضِيَ اللہُ عَنْہُ اپنے قبیلے کے 70 افراد کے ساتھ بارگاہِ رسالت میں حاضر ہوئے، پیارے آقا، مکی مدنی مصطفیٰ صَلَّی اللہُ عَلَیْہِ وَاٰلِہٖ وَسَلَّم نے ان سے پوچھا: آپ کون ہیں؟ عرض کیا: اَنَا بَرِيدٌ فِي مِثْلِ بَرِيدِہِ ہوں، رسولِ اکرم، نورِ مجسم صَلَّی اللہُ عَلَیْہِ وَاٰلِہٖ وَسَلَّم نے ان کے نام سے نیک فال لیتے ہوئے فرمایا: بَرَدًا مَرْمَرًا وَصَلَحًا ہمارا معاملہ ٹھنڈا اور دُرست ہو گیا۔<sup>(3)</sup>

خیال رہے! نیک فال کسی اچھی بات، نیک شخص کی زیارت یا بابرکت ایام سے لے سکتے ہیں، پرندے اور جانوروں سے جس طرح بُرا شگون لینا منع ہے اسی طرح پرندوں اور جانوروں سے نیک فال لینے کی بھی اجازت نہیں ہے۔<sup>(4)</sup>

صَلُّوْا عَلَی الْحَبِیْبِ! صَلَّی اللہُ عَلَی مُحَمَّدٍ

\*\*\*

① ... مرآة المناجیح، جلد: 6، صفحہ: 255-

② ... بخاری، کتاب: الشروط، صفحہ: 707، حدیث: 2731-2732-

③ ... الاستیعاب فی معرفۃ الاصحاب، جلد: 1، صفحہ: 263-

④ ... بہر نیکوئی، صفحہ: 116-

## دعوتِ اسلامی کے ہفتہ وار اجتماع میں پڑھے جانے والے 6 دُرودِ پاک اور 2 دُعائیں

### ﴿1﴾ شبِ جمعہ کا دُرود

اَللّٰهُمَّ صَلِّ وَسَلِّمْ وَبَارِكْ عَلٰى سَيِّدِنَا مُحَمَّدٍ النَّبِيِّ الْاُمِّيِّ

الْحَبِيْبِ الْعَالِي الْاَقْدَرِ الْعَظِيْمِ الْجَاوِدِ وَعَلٰى اٰلِهِ وَصَحْبِهِ وَسَلَّمَ

بزرگوں نے فرمایا کہ جو شخص ہر شبِ جمعہ (جمعہ اور جمعرات کی درمیانی رات) یہ دُرود شریف پابندی سے کم از کم ایک مرتبہ پڑھے، موت کے وقت سرکارِ مدینہ صلی اللہ علیہ وآلہ وسلم کی زیارت کرے گا اور قبر میں داخل ہوتے وقت بھی، یہاں تک کہ وہ دیکھے گا کہ سرکارِ مدینہ صلی اللہ علیہ وآلہ وسلم اُسے قبر میں اپنے رُحمت بھرے ہاتھوں سے اُتار رہے ہیں۔<sup>(1)</sup>

### ﴿2﴾ تمام گناہ معاف

اَللّٰهُمَّ صَلِّ عَلٰى سَيِّدِنَا وَمَوْلَانَا مُحَمَّدٍ وَعَلٰى اٰلِهِ وَسَلَّمَ

حضرت انس رضی اللہ عنہ سے روایت ہے کہ تاجدارِ مدینہ صلی اللہ علیہ وآلہ وسلم نے فرمایا: جو شخص یہ دُرودِ پاک پڑھے اگر کھڑا تھا تو بیٹھنے سے پہلے اور بیٹھا تھا تو کھڑے ہونے سے پہلے اُس کے گناہ معاف کر دیئے جائیں گے۔<sup>(2)</sup>

### ﴿3﴾ رُحمت کے ستر (70) دروازے

صَلِّ اللّٰهُ عَلٰى مُحَمَّدٍ

\*\*\*

①...أفضل الصلاة، صفحہ: 151، خلاصہ۔

②...أفضل الصلاة، صفحہ: 65۔

جو یہ دُرُودِ پاک پڑھتا ہے اُس پر رَحْمَتِ کے 70 دروازے کھول دیئے جاتے ہیں۔<sup>(1)</sup>

### ﴿4﴾ چھ (6) لاکھ دُرُودِ شَرِيفِ كَا ثَوَاب

اَللّٰهُمَّ صَلِّ عَلٰى سَيِّدِنَا مُحَمَّدٍ عَدَدَ مَا فِي عِلْمِ اللّٰهِ صَلَاةً دَاخِمَةً بِدَاوَامِ مُلْكِ اللّٰهِ  
 عَلَامہ اُحمَد صاوِی رَحْمَةُ اللّٰهِ عَلَیْهِ بَعْضُ بُزُرْگُوں سے نَقْل کرتے ہیں: اِس دُرُودِ شَرِيفِ كُو اِيك  
 بار پڑھنے سے چھ لاکھ دُرُودِ شَرِيفِ پڑھنے كَا ثَوَاب حَاصِل ہوتا ہے۔<sup>(2)</sup>

### ﴿5﴾ قَرَبٌ مُّصْطَفٰى صَلَّى اللّٰهُ عَلَيْهِ وَاٰلِهٖ وَسَلَّمَ:

اَللّٰهُمَّ صَلِّ عَلٰى مُحَمَّدٍ كَمَا تَحِبُّ وَتَرْضٰى لَهٗ  
 اِيك دن اِيك فَخْصِ آيا تو حُضُوْرِ اَنُوْرِ صَلَّى اللّٰهُ عَلَيْهِ وَاٰلِهٖ وَسَلَّمَ نے اُسے اپنے اور صِدِّيقِ الْكَبِيْرِ رَضِيَ اللّٰهُ  
 عَنْهُ كے درميان بٹھا ليا۔ اِس سے صحابہ كرام عليهم الرِّضْوَانُ كُو حِيْرَتِ ہوئی كہ يہ كُون بڑے مرتبے  
 والا شَخْصِ ہے! جب وہ چلا گيا تو سر كَارِ صَلَّى اللّٰهُ عَلَيْهِ وَاٰلِهٖ وَسَلَّمَ نے فرمايا: يہ جب مجھ پر دُرُودِ پَاكِ پڑھتا  
 ہے تو يُوں پڑھتا ہے۔<sup>(3)</sup>

### ﴿6﴾ دُرُودِ شَفَاعَتِ

اَللّٰهُمَّ صَلِّ عَلٰى مُحَمَّدٍ وَاَنْزِلْهُ الْبَقْعَدَ الْمُقَرَّبَ عِنْدَكَ يَوْمَ الْقِيَامَةِ  
 شَافِعِ اُمِّمِ صَلَّى اللّٰهُ عَلَيْهِ وَاٰلِهٖ وَسَلَّمَ كَا عَظْمَتِ والا فرمان ہے: جو شَخْصِ يُوں دُرُودِ پَاكِ  
 پڑھے، اُس كے ليے ميري شَفَاعَتِ وَاَجِبِ ہو جاتی ہے۔<sup>(4)</sup>

\*\*\*

①... قَوْلِ الْبَدْرِ لَيْحِ، بَابِ ثَانِي، صَفْحَةُ: 277-

②... اَفْضَلُ الصَّلَاةِ، صَفْحَةُ: 149-

③... قَوْلِ الْبَدْرِ لَيْحِ، بَابِ اَوَّلِ، صَفْحَةُ: 125-

④... التَّرْغِيْبُ وَالتَّرْهِيْبُ، كِتَابُ الذِّكْرِ وَالدُّعَا، جُلْد: 2، صَفْحَةُ: 329، حَدِيث: 30-

## ﴿1﴾ ایک ہزار دن تک نیکیاں

جَزَى اللهُ عُمَّامُحَبَّدًا مَا هُوَ آهْلُهُ

حضرت ابن عباس رَضِيَ اللهُ عَنْهُ سے روایت ہے کہ سرکارِ مدینہ صَلَّى اللهُ عَلَيْهِ وَآلِهِ وَسَلَّمَ نے فرمایا: اس کو پڑھنے والے کے لئے 70 فرشتے ایک ہزار دن تک نیکیاں لکھتے ہیں۔<sup>(1)</sup>

## ﴿2﴾ گویا شبِ قدر حاصل کر لی

لَا إِلَهَ إِلَّا اللهُ الْحَلِيمُ الْكَرِيمُ، سُبْحَانَ اللهِ رَبِّ السَّمَوَاتِ السَّبْعِ وَرَبِّ الْعَرْشِ الْعَظِيمِ

(حلم اور کرم فرمانے والے اللہ پاک کے سوا کوئی عبادت کے لائق نہیں، اللہ پاک ہے، سات آسمانوں

اور عظمت والے عرشِ کارب)

فرمانِ مصطفیٰ صَلَّى اللهُ عَلَيْهِ وَآلِهِ وَسَلَّمَ: جس نے اس دُعا کو 3 مرتبہ پڑھا، گویا اُس نے شبِ

قدر حاصل کر لی۔<sup>(2)</sup>

\*\*\*

①... جَمَعَ الذَّوَادِ، كِتَابُ الْأَدْعِيَةِ، جلد: 10، صفحہ: 254، حدیث: 17305-

②... تَارِيخُ ابْنِ عَسَاكِرَ، جلد: 19، صفحہ: 155، حدیث: 4415-